

உ.
சிவமயம்



திருவாளர்

கனகசபை திருஞானசம்பந்தரின்

நினைவு மலர்

(90-வது நாள் நினைவுஞ்சலி)

5-2-1988

229

நேயுற நடராசல் தொந்து மனம் வரடாமல்
பாசிற் கிடவாமல் பக்தியுடன் காயத்தை
ஒரு தொடிக்குள் நீக்கி ஓங்காரப் பொருளாக
முகுகளடி சேர்ந்தாரே.

உ.
சிவமயம்



கனகசபை திருஞானசம்பந்தர் அவர்கள்

தோற்றம்: 11-10-1923

மறைவு: 8-11-1987

தி.தி வெண்பா

பிரபவ ஐப்பசித் தேய்ப்பிறைப் பிடார்
திருதியை என்னும் திதியில் — திருஞான
சம்பந்தன் சார்ந்தான் சேந்தன் கழலடிகள்
உம்பருல கோங்க ஓளி.



சமர்ப்பணம்

எமது அருமைத் தந்தையார் எம்மை விட்டுப் பிரிந்து விட்டார் என்பதை நம்பமுடியவில்லை! என்னேரமும் அவர் நம் கண்முன்னே நிற்கின்றார்! அவருடைய புன்முறுவல் தவழும் முகமும், மிருதுவான இன்சொல்லும் எங்கள்மேல் அவர் வைத்திருந்த அன்பும் எப்போதும் காட்சி தருகின்றன!

எக் கருமத்தைச் செய்தாலும் அதனைச் செவ்வையாகச் செய்ய எங்களை வற்புறுத்தி பழக்கியதையும் நினைக்க நினைக்க உள்ளம் பெருமிதப்படுகிறது.

நீங்கள் அடிக்கடி கூறும் அரிய புத்திமதிகளைக் கடைப்பிடித்து இனி வாழப்போகும் வாழ்வுதான் நாங்கள் உங்களுக்கு செலுத்தும் உண்மையான அஞ்சலி

பிள்ளைகள்
மனைவி
மருகன்.

சம்பந்தரின் வாழ்க்கை வரலாறு

அருவமும் உருவமாகி அநாத்யாய்ப் பலவாய் ஒன்றாய்ப் பிரமமாய் நின்றசோதிப் பிழம்பதோர் மேனியாகிக் கருணைகடர் முகங்கள் ஆறும் கரங்கள் பன்னிரண்டும் கொண்டே ஓடுதிரு முருகன் வந்தாய் குதித்தளன் உலம் உய்ய.

— கந்தபுராணம்

உரையாசிரியர் உயர்திரு. C. K. சுப்பிரமணிய முதலியாரை தமிழ்முகம் மட்டுமல்ல யாழ்ப்பாணச் சைவ மக்களும் நன்கு அறிவர். இப் பெரியார் இற்றைக்கு பல வருடங்களுக்கு முன் உரையாற்ற யாழ்ப்பாணம் வந்தபோது இந்த மண்ணில் முருக பக்தர்கள் காலத்திற்குக் காலம் தோன்றுவர் என்றார். அவர் வாக்கு பொய்க்கவில்லை. நாளிலும் பொழுதிலும் நல்லூர் முருகனை மனம், வாக்கு, காயங்களால் தொழுது வாழ்ந்தவர் எனது பிதாவழி மூத்தசகோதரராவார். நல்லூர் முருகனிடம் செல்லும்போது வெறுங்கையோடு செல்பவரல்லர். பால், தயிர், கரும்பு, இளநீர், புஷ்பம் போன்றவற்றை எடுத்துச் செல்லும் வழக்கம் உடையவர் சம்பந்தர் அவர்கள்.

கொழும்புத்துறையைச் சார்ந்த உயர்குடிப் பிறந்த கனகசபை தம்பதியினர் செய்த தவப்பயனால் ஆங்கில வருடம் 1923-ம் ஆண்டு ஐப்பசி 11-ம் திகதி சிரேஷ்ட புத்திரனாகப் பிறந்த திருஞானசம்பந்தர் அவர்கள் கம்பீரமான தோற்றமும், கட்டான சீரமும் வாய்க்கப் பெற்றார். இளம் வயதிலேயே தலைமைத்துவத்திற்கேற்ற பண்பு அவரில் பிரதிபலித்தது. சகலரையும் இன்முகம் காட்டி வசிகரிக்கும் சிறப்பு அவரில் நிரம்பி இருந்தது. நல்ல குரல்வளம் அவரின் வளர்ச்சிக்கு உறுதுணையாக இருந்தது. கடின உழைப்பு இவை தாம் அவரின் உயர்விற்கு வழிகோலிய தெனலாம்.

இவரது தந்தையாரால் சைவ ஆசாரப்படி ஏடு துவக்கப்பெற்று தனது ஆரம்பக்கல்வியை கொழும்புத்துறை சைவ வித்தியாசாலையிலும், பின் இவரது தந்தையார் அரசு கடமையாற்றிய அனுராத புரத்திலும் தொடர்ந்து சம்பத்திரிசியார் கல்லூரியிலும், யாழ்ப்பாணம் கல்லூரியிலும் பெற்றார். யாழ்ப்பாணம் மத்திய கல்லூரியில் கல்வி பயிலுங்காலே சாரணர் இயக்கத்தில் சேர்ந்து அயராது உழைத்து 1947-ல் சாரணர் படைக்கு தலைவராகி சேவை புரிந்து இறுதியில் 1st King's Scout of Jaffna ஆகி மதிப்பும் பெற்றார். அக்காலத்தில் கல்லூரி சஞ்சிகை மாத்திரமல்ல இலங்கையின் நாளேடுகள் கூட இவர் புகழ் பாடின.

1948-ல் பேராதனை கமநலப் பயிற்சிப் பாடசாலையில் சேர்ந்து கம நலச் செய்கையின் நுணுக்கங்களைக் கற்றறிந்து பட்டமும் பெற்றார். அக்காலத்தில் உள்நாட்டு மந்திரியாக இருந்த சேர் A. மகாதேவா கொழும்புத்துறைக்கு சிவயோக சுவாமிகளைத் தரிசிப்பதற்கு வருவ துண்டு. சம்பந்தரும் சுவாமிகளைத் தரிசிக்கச் செல்வதுண்டு. வசீகரம் மிக்க இந்த இளைஞரை கண்ட மந்திரியார் காலகெதியில் இவரைத் தனது நம்பிக்கைக்கு உரியவர்களில் ஒருவராகக் கருதினார். 1948 இறுதியில் உணவுச் செய்கை உத்தியோகத்தர் பதவி இவரை நாடி வந்தது. கற்பிட்டி, புத்தளப் பகுதியில் இப்பதவியை ஏற்றார்.

இளமையும் சுறுசுறுப்பும் கொண்ட இவரது சேவையால் கற் பிட்டி மக்கள் பொருளாதார ரீதியில் மிகவும் பயனடைந்தனர். இதன் பெறுபேறுக அடுத்த வருடமே குடியேற்ற அதிகாரியாக பதவி உயர்வு பெற்று மட்டுநகர் சென்றார். உன்னிச்சைப் பகுதியில் குடி யேற்ற அதிகாரியாக இருந்தகால வண்ணார்பண்ணையைச் சார்ந்த இந்துக்கல்லூரி இணைத்தாபகர் பசுபதிச் செட்டியாரின் பேரனின் பெரு மைக்குரிய மகள் நித்தியகல்யாணியைத் திருமணம் செய்து கரடியாறு சென்ற கால அவ்வூர் மக்கள் பெருமளவு திரண்டு எழுந்து பெரு வரவேற்பு நல்கினர். மீன் பாடும் தேன் நாடாகிய மட்டுநகரின் பெரும் தனவந்தராக வீற்றிருந்த திரு. ச. குமாரசாமி குடும்பத்தினர் இவர்பால் நட்பு எய்தினர். இந் நட்பு இவரைப் பலமுறை கதிர் காமக் கந்தனிடம் இட்டுச் சென்றது.

1954-ல் உருத்திரபுரம் மாற்றலாகி வந்து சேர்ந்தார். இக்கால கட்டத்தில்த் தான் தமிழக தலயாத்திரை மேற்கொள்ளும் வாய்ப்பு ஏற்பட்டது. இக்காலத்தில் உருத்திரபுர சிவாலயத் திருப்பணியில் முன்னின்று கருமமாற்றினார். கந்தளாய்க்கு 1958-ல் மாற்றம். இந்த மாற்றம் கந்தளாயிலுள்ள விக்னேஸ்வரப் பெருமானை நித்தம் நித்தம் தொழு தெழும் வாய்ப்பை ஏற்படுத்திய தெனலாம். திரும்பவும் முரசுமோட்டை அக்கராயனில் பணியாற்றும்படி நேரிட்டது. 1972 வரை புத்தளப் பகுதியில் D. L. O. பதவி உயர்வோடு பணியாற்றி னார். புத்தளத்தின் சாரண ஆணையாளராகவும் பணிபல புரிந்து யாழ் நகருக்கு மாற்றலாகி Asst. Land Commissioner ஆக பதவியுயர்வு பெற்றார். இயங்காதிருந்த புங்குடுதிவு கிராமச்சங்கத்திற்கு விசேட ஆணையாளராகவும் செயலாற்ற முடிந்தது.

யாழ்ப்பாணத்தில் செயலாற்றியபோது காணியில்லாத ஏழை களுக்கு மணியந்தோட்டத்தை சுவீகரித்துப் பகிர்ந்து கொடுத்தார். நன்றியுள்ளம் கொண்ட மணியந்தோட்ட வாசிகள் சம்பந்தரை என் றென்றும் நினைவு கூருவர். தனது 60 வயதில் அரச சேவையில்

இருந்து இளைப்பாறிலும் 1987-ல் சர்வோதயம் சம்பந்தரை சேவைக் கழைத்தது.

இவருடைய சொந்த ஊரான கொழும்புத்துறையிலுள்ள வதிரி பீட விநாயகராலயத்தின் பரிபாலன சபைத் தலைவராக இருந்து மறைந்த டாக்டர் S. A. வெற்றிவேலு அவர்களின் பின் சம்பந்தரைத் தலைவராக்கினர் அவ்வூர் மக்கள். இவரது ஆட்சிக் காலத்தில் நடேசர் அபிடேகங்கள் ஆறும் காலத்திற்குக் காலம் தவறாது சிறப்பாக நடைபெற்றது ஓர் சிறப்பம்சமாகும்.

ஒவ்வொருவருக்கும் உதவி தேவைப்படும் பொழுது அவரவர்க்கு தானே முன் வந்து உதவிகளைப் புரிவார். என்ன நிகழ்ச்சியில் பங்கு பற்றுகிறாரோ அந் நிகழ்ச்சி திறம்பட நடக்கவேண்டும் என்று உறுதியாகவும் அயராமலும் உழைப்பார். இட்டமித்திரர், சுற்றத்தார் யாவரையும் வரவேற்பதிலும், பணிவிடை செய்வதிலும், விருந்தோம் பவிலும் சிறந்து விளங்கினார். இவ்விடயங்களில் இவரோடு ஒத்தாசை செய்த குடும்பத்தைப் பாராட்டாது விடமுடியாது.

சீரும் சிறப்போடும் வாழ்ந்த எமது சகோதரர் மேலும் பல்லாண்டு காலம் வாழ்ந்திருக்க முடியும். எனினும் 8-11-1987 ஞாயிறு காலை அவர் சிவபதம் அடைய நேரிட்டது. இந்த மறைவு அஞ்சாமையோ எனச் சிலர் சிந்திக்கக் கூடும். அஞ்சி, அஞ்சி வாழ்வதிலும் பார்க்க அஞ்சாமையே சிறந்தது என எங்கள் மகாகவி சுப்பிரமணிய பாரதி பாடினான். எனவே பாரதி கூற்றுப்படி எம்மை நாமே தேற்று வோமாக!

பொ. சிவப்பிரகாசம்

கொழும்புத்துறை
25-1-1988



அமரர் திருஞானசம்பந்தர்

பேரன்பு மிக்க சைவ மேய்யன்பர்களே

அமரர் K திருஞானசம்பந்தர் அவர்களது அகால மறைவைக் கேள்வியுற்று அதிர்ச்சியடைந்தோம்! அவர்கள் கடமையுணர்ச்சி, கண்ணியம், நேர்மை ஆதிய சிரிய பண்புகள் நிறைந்தவர். ஆனதினாலே யாழ். மாவட்டக் காணி. அதிகாரியாகச் சேவை ஆற்றி நற்பெயர் ஈட்டிய பெரியார். எல்லாவற்றிற்கும் மேலாக இறை நம்பிக்கை இறை உணர்ச்சி மிக்கவர். அவர்களின் மறைவு யாவரது உள்ளங்களையும் தொட்டு நினைவுகூரவைக்கும் நிலை உடைத்து. எமது தேசம் எப்போதோ ஒரு நாள் அழிந்து படவேண்டியது இறை நியதி. ஆனால் ஜீவாத்மா என்று முற்றது; நிலையானது; அழியாதது. அதற்கு வேண்டிய குறிக்கோள் பரமாத்மாவோடு இரண்டறக்கலந்து பேரின்ப நிலையான சாந்தி ஏய்துவதே. எனவே, இப்பெரியாரின் ஜீவாத்மாவையும் நினைந்து மேற்படி பிரார்த்திப்போமாக

ஓம் சாந்தி சாந்தி சாந்தி

ஸ்ரீஸுரீ சேமகந்தர பரமாச்சாரிய சுவாமிகள்

நல்லை திருஞானசம்பந்தர் ஆதீனம்

08-01-1988.

அன்புநிறை சம்பந்தர்

யாழ். மாவட்டத்தில் மாவட்டக் காணி அதிகாரியாக சிறப்பாகப் பணிபுரிந்த திரு. K T சம்பந்தர் அவர்கள் பண்பிற் சிறந்த மனிதராகவும், அறிவு சான்ற அன்பராகவும், ஆராய்ச்சியுள்ளம் படைத்த அறிவாளியாகவும், பொறுமைமிக்க தொண்டராகவும் திகழ்ந்து பெருவாழ்வு வாழ்ந்து சிறப்பெய்தியமையை இன்று நினைவுகூருகின்றோம்.

பல ஆண்டு காலமாக இவருடன் கூடிப்பழகும் வாய்ப்பு எனக்குக் கிடைத்தது. இதன் பயனாக அன்றாடின் குடும்பத்துக்கும் எனது குடும்பத்துக்கும் நெருங்கிய உறவு பிறந்தது. திரு. சம்பந்தர் தமது சேவைக்காலத்தின் பெரும் பகுதியை புத்தளம் மாவட்டத்திலும் யாழ். மாவட்டத்திலும் செலவழித்த இவர், சற்றில் 1983-ம் ஆண்டளவில் அரசு சேவையிலிருந்து ஓய்வு பெற்றார். யாழ் செயலகத்தில் பணியாற்றும் போது அவரின் நிர்வாகத் திறமையையும் செயல் திறனையும் என்னால் அவதானிக்க முடிந்தது. பிரச்சனைகளைக் கண்டு ஒதுங்கி விடாது அவற்றை அணுகும் முறையிலும் சுமுகமாகத் தீர்த்துவைக்கும் முறையிலும் இவர் நிபுணத்துவம் மிக்க ஊழியனாக விளங்கினார்.

அரசு பதவியிலிருந்து ஓய்வு பெற்ற பின்பும் எங்கள் நட்புறவு தொடர்ந்தது. பல தடவை யான் அவரைச் சந்தித்து சுகம் விசாரித்ததுண்டு. ஆனாலும் கடந்த 87 நவம்பர் 5-ம் நாள் காலை இவரைச் சந்தித்த சம்பவம் இன்னமும் என் மனக் கண்முன் நிலைகொண்டுள்ளது. இச் சந்திப்புத் தான் கடைசி என்று நான் அன்று நினைத்திருக்கவில்லை. அன்று வழமைபோல் எனது அலுவலகத்திற்கு எனது வாகனத்தில் செல்லும் போது நாவலர் வீதியில் ஆலய வழிபாட்டின் பிந்தமது சயிக்கிள் வண்டியில் வீடு திரும்பும் திரு. சம்பந்தரைச் சந்திக்க நேர்ந்தது. அவரிடம் சுகம் விசாரித்தபோது தானும் குடும்பமும் நலமேயுள்ளதாகவும் ஆனால் தனது உடைமைகளுக்கு அண்மையில் சேதங்கள் ஏற்பட்டுள்ளதாகவும் கவலை தெரிவித்தார். பரவலாக நடந்துகொண்டிருக்கும் இவ்வகையான சேதங்கள் குறித்து நாம் வினே அலட்டிக்கொள்ளக்கூடாது என்று எமக்குள் ஒருவர்க்கொருவர் ஆறுதல் கூறிவிடைபெற்ற சம்பவம் இன்னமும் என் அகத் திரையிலிருந்தும் நீங்கவில்லை.

சமய, சமூகத் தொண்டுகளில் பெரும் பங்காற்றிய அமரர் "சம்பந்தர்" நல்லூர்க் கந்தனை தன்குல தெய்வமாகக் கொண்டு தினமும் பூசித்து வந்ததை யாவரும் அறிவர். குறிப்பாக நல்லூர் கந்த சாமி கோவில் மேற்கு வீதியை விஸ்தரிப்பதில் எனக்கு உறுதுணையாக நின்று அவ்விடத்தை புனித மயமாக்குக் கைங்கரியத்தில் பலரின் ஒத்துழைப்பைப் பெற்றுத்தந்தவர். இது என்றும் மறக்கற் பால

தொன்றல்ல. நல்லை ஆதினம் போன்ற சமய ஸ்தாபனங்கள் சிறப்புறச் செயற்பட தனது பங்களிப்பைச் செலுத்தினார்.

இவை தவிரப் பொதுப்பணிகளில் அவர் பங்குகொள்ளாதன எவையுமே இல்லையெனலாம். கல்வி மற்றும் பொதுப்பணித்துறை மேம்பாட்டிற்காக அவர் ஆற்றிய தொண்டுகள் அளப்பரியன. நண்பர், பகைவர், வறியவர், வசதிபடைத்தவர் யாவரையும் சமமான நோக்குடன் பார்ப்பவர் அமரர் திரு. சம்பந்தர். குடும்ப வாழ்விலும் மிகவும் கண்ணியமானவராகவும், மகிழ்ச்சியான சுபாவமுடையவராகவும், இருந்தார்.

உலகமும், வாழ்வும் நிலையற்றவை. இதுதான் இயற்கை நியதியும் கூட. ஒருவர் பிறக்கும்போதே அவரது இறப்பும் நிச்சயமாகிவிட்டது. ஆனால் தப்புகழை நிலைநிறுத்தவதே சிறந்த பேராகும் என்பதை “சம்பந்தர்” வாழ்ந்து காட்டிவிட்டார். ஒரு சிறந்த நிர்வாகியின் வெற்றி அதிகாரத்தைப் பிரயோகிப்பதைக் காட்டிலும், அன்பு வழியில் தான் பெரிதும் தங்கியுள்ளதென்பதை திரு. சம்பந்தர் தம் வாழ்நாளில் உணர்த்திச் சென்றவர்.

இத்தகைய சிறப்புமிக்க நண்பனை, தொண்டனை, செயல்வீரனை இழந்து வருந்துகின்றோம். அவரின் பிரிவால் துயருறும் அவரது மனைவி, மக்கள், சுற்றத்தார் யாவர்க்கும் எமது ஆழ்ந்த அனுதாபங்கள் உரித்தாகுக! அமரர் சம்பந்தரின் ஆத்மா சாந்தியடைய எல்லாம் வல்ல இறைவனைப் பிரார்த்திப்போமாக!

“வையத்துள் வாழ்வாங்கு வாழ்பவன் வானுறையுந் தெய்வத்துள் வைக்கப்படும்.”

ஓம் சாந்தி! சாந்தி!! சாந்தி!!!

வை. மு. பஞ்சலிங்கம்

(யாழ் மாவட்டச் செயலாளரும்

அரசர்ங்க அதிபரும், யாழ்ப்பாணம்)

25-01-1988.

ஏழைகள் வாழ்வு வளம்பெற மேழிக்கொடியை மிளிர்வைத்தவர்

வட பகுதியிலும் திருகோணமலை மாவட்டத்திலும் உள்ள தரிசு நிலங்கள் பிற்காலத்தில் காணியின்றித் தவிக்கும் ஏழைத்தமிழ் மக்களுக்கு நல்ல பயனளிக்கும் என்ற தீர்க்கதரிசனம் சேர் பொன் இராம நாதனின் கருத்தில் உதயமானது. அதற்குரிய திட்டங்களைத் தீட்டி திறம்பட செயற்படுத்திய பெருமை காணியமைச்சின் செயலாளராக அரும்பணி புரிந்த அமரர் ஸ்ரீகாந்தா போன்ற அறிஞர்களைச் சாரும், இவ்வறிஞர்களால், தொடங்கப்பெற்ற இரணைமடு, வவனிக்குளம், அக்கராயன்குளம், அல்லை, தம்பலகமம் போன்ற பல திட்டங்களில் பல்வாயிரக்கணக்கான குடும்பங்கள் நிலைபெற்று வாழ 40 ஆண்டு காலமாக குடியேற்ற உத்தியோகத்தராகவும், மாவட்ட காணி அதிகாரியாகவும், உதவிக்காணி ஆணையாளராகவும் அயராது உழைத்தவர், அண்மையில் அகாலமறைவுக்கு ஆளான அமரர் சம்பந்தர் அவர்களாகும்.

யாழ்ப்பாணம் சம்பந்தரிசியார் கல்லூரியில் கல்வியியன்று பேராசன விவசாயக் கல்லூரியில் சிறப்புப்பயிற்சிபெற்று அரசாங்க சேவையில் காணி இலாகாவில் நியமனம்பெற்ற இவர் 40 வருட சேவையில் உழைப்பின் திறமை, தேர்மை, தெய்வபக்தி, தேசபக்தி என்ற சீரிய பண்புகளுக்குப் பாராட்டுப்பெற்றவர்.

உத்தியோக உயர்ச்சியை ஏழைகளின் நலத்தைப்பேணும் சாதனமாகக் கருதி கடமையாற்றிய இவர், குடியேற்றவாசிகளுக்கு அத்தியாவசியமான நில நீர் வசதிகள், பாடசாலை வசதிகள் செய்துகொடுப்பதற்கு பாடுபட்டதுடன், வழிபாட்டுத் தலைங்களையும் அமைத்துக் கொடுத்தார். இதனால் இத்திட்டங்கள் வெற்றிபெற்று அமைந்ததால் புதிய திட்டங்கள் ஆரம்பிப்பதற்கு வழிகாட்டியாக அமைந்துள்ளன.

காணியே தமிழரின் சுதந்திர வாழ்விற்கு வழிவகுக்கும் என்ற கொள்கையை தமது அரசாங்க சேவையில் மேய்ப்படுத்திய இவ்வுத்தியோகத்தர் இளைப்பாறி, தமது குடும்பத்தின் பொறுப்பை கவனிக்கும் துறவாயில் காத்திராப் பிரகாரமாகக் காலன் அவருடைய உயிரைக் கவர்ந்தது ஆறாத கவலையாகும். சமுதாயத்துக்கு மறக்கமுடியாத சேவை புரிந்த இப்பெரியாரின் ஆன்மா சாந்தியடைய நாம் பிராத்திப்போம்.

K. பொன்னம்பலம்

மாவட்ட அரசாங்க அதிபர்
முல்லைத்திவு

‘மக்கள் நன் மதிப்பைப் பெற்றவர்’

நற்குண நற்பண்புகள் வாய்ந்த ஒரு புருஷராக விளங்கியவர் திரு. K. T. சம்பந்தர் பல்லாண்டுகளாக காணித்துறையில் மக்களுக்கீழ்ப்பணி புரிந்தவர். எத் தொழிலையும் ஆர்வத்தோடும், வேகத்தோடும் செய்து முடிக்கும் குணமுடையவர். தமது ஆற்றலாலும், ஒழுக்கத்தாலும் மக்களது நன்மதிப்பைப் பெற்றுத் திகழ்ந்தார்.

அரசாங்க சேவையிலிருந்து இளைப்பாறிய போதிலும், எல்லோரும் இவரை இளமைத் தொற்றத்தோடும், சுறுசுறுப்போடும் கண்டனர் ஒருவரும் நினைத்திருக்காதவாறு நடந்த இவரது மறைவு எல்லோருக்கும் அதிர்ச்சியையும், கவலையையும் கொடுத்தது. அவருடைய குடும்பத்தினருக்கு இவ்விழப்பு ஈடு செய்யமுடியாததாகும். எனினும் சமுதாயத்திற்கும், தனது குடும்பத்தினருக்கும் ஆற்ற வேண்டிய சேவையை செய்து முடித்துவிட்டார் என்ற திருப்தி உண்டு.

நேற்று இருந்தவர் இன்று இல்லை என்னும் தன்மையுடையது இந்த உலகம் என்று கூறுகின்றார் திருவள்ளவர். இந்தக் கூற்றின் உண்மையைக் குறிப்பாக கடந்த வருடத்தில் நாம் உணர்ந்தோம். ஒருவரின் மறைவினால் கவலையுறும் உறவினருக்கு இந்தத் தத்துவம் தான் சாந்தியைக் கொடுக்கும்.

6. இலந்தைக்குளம் வீதி,
கொழும்புத்துறை.
35 1-1988.

சு. சிவதாசன்
பிரதி திட்டமிடல் பணிப்பாளர்
யாழ்ப்பாணம்.

சைவம் வளர்த்த பரம்பரையைச் சார்ந்த அமரர் - திருஞானசம்பந்தர்

செந்தமிழையும் சிவநெறியையும் வளர்த்த சைவப் பெருவள்ளல் களின் பரம்பரையையும், பாரம்பரியத்தையும் பேணி அவர்களின் அடிச்சுவட்டைப் பின்பற்றி சைவ ஆசாரசீலராய் அமரர் திருஞான சம்பந்தர் தன் வாழ்க்கையை நடாத்திவந்தார்.

யாழ்ப்பாணத்தில் சைவநன்மக்களும் தவயோகச் செல்வர்களும் வாழ்ந்த கொழும்புத்துறை எனும் நற்பதியில் என்றும் விநாயகப் பெருமானை வழிபட்டு வந்த அமரர் கனகசபைக்கும் மனையாள் மங்கையர்க்கரசியாருக்கும் சிரேஷ்ட புத்திரனாய் சம்பந்தர் விளங்கினார்.

வண்ணார்பண்ணையில் சைவம் வளர்த்த வள்ளல் யாழ்ப்பாணம் இந்துக் கல்லூரியை ஸ்தாபித்த பெரியார்களுள் ஒருவர் சைவபரிபாலனசபை இந்து சாதனப் பத்திரிகை முதலிய ஸ்தாபனங்களை வளர்த்த ஸ்ரீ பசுபதிச்செட்டியாரின் வழித்தோன்றலான சிதம்பர நாதச் செட்டியாரின் மகன் பசுபதிச் செட்டியாருக்கும் மனையாள் நாகலக்குமிக்கும் மகளாய் அவதரித்த மங்கை நல்லாள் பர்த்தாவுக்கேற்ற பதிவிரதை நித்தியகல்யாணி லயன்பவரை சம்பந்தர் திருமணஞ் செய்தனர்.

இல்லறம் என்னும் நல்லறப்பூங்காவில் மலர்ந்த மலர்கள் சாந்தினி, பசுபதிஸ்வரன், கிரிஜா, பரமேஸ்வரன், சிவஜா என்போராகும்.

நற்குணங்கள் படைத்த சுந்தரலிங்கம் என்பவரை தனது மகன் சாந்தினிக்கு மணவாளனாய்த் தேர்ந்தெடுத்தார். அவர்களின் மண வாழ்வால் உதித்த இரு பிள்ளைகள் தாரணி தர்மினி என்போர் இவரின் அன்புப் பேரப்பிள்ளைகளாவர்.

சம்பந்தர் இறைபணியே தன்பணியாகக் கொண்டு நல்லூர் கந்தனில் அளவு கடந்த பற்றுடையவராய் எந்நாளும் நல்லூர் கந்தன் ஆலயத்தில் சென்று வழிபாடு ஆற்றிவந்தார்.

நல்லூரான் திருபையை வேண்டிநின்ற சம்பந்தர் தனது பிறந்த ஊரிலுள்ள விநாயகராலயத்தையும் விநாயகரையும் மறக்கவில்லை. சீர்குலைந்திருந்த நிர்வாகத்தைச் சீர்திருத்தி அதன் ஒப்பற்ற தலைவராக விளங்கினார்.

இக்கோணில் நடேசப்பெருமானுக்கு ஆறு அபிடேகங்கள் நடைபெற வழிவகுத்தார். திருமதி பாக்கியம் சண்முகாதன் என்பவருக்கு

ஊக்கமும், ஆக்கமூமளித்து அவரிடம் நிதி உதவிபெற்று வசந்தமண்டபத்தைக் கட்டிமுடிந்தார்.

கோவிலை திருடர்கள் மாசுபடுத்தியபோது உடன் பிராயச்சித்த ஆபிடேகங்களைச் செய்வித்து மீண்டும் மூலமூர்த்தியை இருப்பிடத்தில் வைப்பித்து பூஜைகளைக் கிரமமாக நடைபெற வழிவகுத்தார்.

கோவில் பணியுடன் சைவ ஆலயங்களில் நிர்வாகத்தில் ஏற்படும் பிணக்குகளைத் தீர்ப்பதற்கு அரசு அதிபரால் நியமிக்கப்பட்ட குழுவினருள் ஒருவராயிருந்து பிணக்குகளை வளரவிடாமல் சமாதானத்தை நிலைநாட்டினார்.

நாயன்மார்கட்டு வைத்தியசாலையின் ஆலோசனைச் சபையின் தலைவராகக் கடமைபுரிந்து வைத்தியசாலையின் வளர்ச்சிக்குப் பெரிதும் உதவினார்.

பழகுதற்கு இனியவராய், பண்பாளராய் அறிவுரை வழங்கும் அண்ணலாய் ஆற்றல் மிக்க நிர்வாகியாய் இறைவனுக்கு சிறந்த தொண்டனாய் நல்லூர் கந்தனுக்கு அடியவனாய் வாழ்ந்த சம்பந்தரின் திடீர் மறைவு கொழும்புத்துறை நல்லூர் வண்ணார்பண்ணையைச் சேர்ந்த மக்களுக்கு மாத்திரமல்ல சைவ உலகிற்கே பேரிழப்பாகும்.

அன்றிரின் ஆன்மா சாந்தியடைய இறைவனைப் பிரார்த்திப்போமாக.

ஓம் சாந்தி! சாந்தி!! சாந்தி!!!

க. இராஜசிங்கம்

கொழும்புத்துறை
15-1-1988

பலவாய் ஒன்றாய் அமைந்தவனின் அன்பன்

யாழ்ப்பாணம் இந்துக் கல்லூரிச் சாரணர்கள் சிறிதொச்சி றொட் றிக்கோ பூங்காவில் பாசறைப் பயிற்சியை மேற்கொண்டபோது எமக்கு வட்டக்கச்சியிலிருந்த ஓர் அன்பரிடமிருந்து வந்த மதிய உணவு விருந்து அழைப்பை ஏற்று அங்கு சென்றபோது எமது வயிற்றுக்கு மாத்திரமல்ல சாரணப் பயிற்சிக்கே ஒரு புரிய விருந்து காத்திருந்தது. அப் பெரியார் தாம் யாழ். மத்திய கல்லூரியில் 1940-ம் ஆண்டுகளில் கல்வி பயிலும் போது பெற்ற வியத்தகு சாரணப் பயிற்சிகளை நினைவு கூர்ந்து தான் பெற்ற பல விருதுகளைக் காண்பித்து. இறுதியாகத்தான் அரசனின் சாரணன் (Kam's Scout) பதக்கத்தையும் காட்டி எம் சாரணர்களைப் பிரமிக்கச் செய்து உற்சாகமுட்டினார் இத்தகைய அப் பெரியார் கொழும்புத்துறையில் பிறந்து வளர்த்து, யாழ். மத்திய கல்லூரியில் கல்வி பயின்று பின்னர் குடியேற்ற அதிகாரியாக இலங்கையின் பல பாகங்களிலும் திறம்படக் கடமையாற்றி ஈற்றில் யாழ்ப்பாணத்தில் உதவிக்காணி ஆணையாளராகப் பணிபுரிந்து ஓய்வுபெற்று சர்வோதய இயக்கத்தின் சீரிய பணிகளில் தன்னை அர்ப்பணித்து, உறவினர்கள், அயலவர்கள், அன்பர்கள் முதலிய பல்லாயிரக்கணக்கானோரின் அன்பையும், அபிமானத்தையும் பெற்று சீரும் சிறப்புடனும் வாழ்ந்து வந்த திரு. கனகசபை திருஞானசம்பந்தர் என்னும் பெயரைத் தாங்கிய திரு. K. T. சம்பந்தர் அவர்கள் சமீபத்தில் ஷண்முகனின் திருப்பாதங்களை சென்றடைந்து அமரரானார்.

கொழும்புத்துறை சுவாமியார் வீதியில் பழங்குடியில், சிவத் தொண்டும், செட்டிய குல மரபும் மிகையாகக் கொண்ட பாரம்பரிய குடும்பத்தில் தோன்றிய திரு K. T. சம்பந்தர் அவர்கள் வண்ணார் பண்ணையில் சிறப்புமிகு பசுபதிச் செட்டியார் மரபில் விவாகஞ் செய்து, உருத்திரபுரம், வட்டக்கச்சி, கந்தளாய், உன்னிச்சை ஆதியாம் அரசினர் குடியேற்றப் பகுதிகளில் குடியேற்ற அதிகாரியாகப் பல ஆண்டுகள் கடமையாற்றினார். இக்காலத்தில் உருத்திரபுரத்தில் உள்ள சிவாலயத்தைப் பற்றி பல ஆய்வுகொண்டு சிறந்த ஒரு கட்டுரையை எழுதி, அவ்வாலயத்தின் புனருத்தாரணத்துக்கான பல திருப்பணிகளைச் செய்துள்ளார். மேலும் கந்தளாயிலுள்ள விஜயராஜேஸ்வரம் என்ற சோழர் காலச் சிவாலயத்திற்கும் வேண்டிய அளவு பணிகளைச் செய்துள்ளார். அத்துடன் புகுந்த குடும்பத்தில் தோன்றிய பெரியார்களின் விழாக்களில் பெரும் பங்குகொண்டு, சேர். கந்தையா வைத்தியநாதன் நீதியரசர் சிவசுப்பிரமணியம் முதலிய சைவப் பெரியார்களையும், கலாநிதி வித்தியானந்தன் அவர்களையும்

வரவேற்று உபசரிப்பதில் பெரும் பங்குகொண்டு உழைத்தவர். குடியேற்றப் பகுதிகளில் அவ்வப்போது வறட்சி, வெள்ளம், இனக்கலவரம் ஆகியவற்றால் பாதிப்படைந்த பல்லாயிரக்கணக்கான மக்களுக்கு இன்முகம் காட்டி ஆறுதல் கூறி அரசமூலம் பல வசதிகளைப் பெற்றுக் கொடுத்தார்.

எங்கிருந்தாலும் நல்லூர்க் கந்தவின் மகோற்சவத்திற்கு ஆண்டுதோறும் தவறாது வருகைதரும் திரு. சம்பந்தர் அவர்கள் யாழ்ப்பாணத்தில் உதவிக்காணி ஆணையாளராய்ப் பதவியேற்ற பின்னர் தொடர்ந்து ஒவ்வொரு சுக்கிரவாரத்திலும் அதிகாலையில் நல்லைக்கந்தனுக்குப் பாலுப, புஷ்பமும் கொண்டு சென்று வழிபட்டுவரும் நெறியுடையவர்.

சிரிய நெறியாளன் பண்புள்ளவர், எதையும் நிதானமாக நேரில் பேசிக்கொள்ளும் தன்மையுடையவர். கண்டிப்பு ஆனால் கண்ணியம் மிகையானவர், எடுப்பான மூக்கு, பரந்த விசாலமான முகம், அகன்ற மார்பு, மிடுக்கான தோள்கள், சிவந்த நிறம், கம்பீரமான தோற்றம், கணீரென்ற குரல் இவற்றுடன் சிவப்பொலிவு நிறைந்த பாங்கு இவை தான் இயற்கையாக அமைந்த திரு. K. T. சம்பந்தர் அவர்கள்.

ஷண்முகனின் திருவடிகளில் அன்றாது ஆத்மா
சாந்தி அடைவதாக.

வண்ணூர் பண்ணை.
10-1-1988.

எஸ். எஸ். எம்.

‘ இறை நம்பிக்கை நிறைந்தவர் ’

அன்பும், பண்பும், கடவுள் நம்பிக்கையும் நிறைந்தவர் கனக சபை திருஞானசம்பந்தர் அவர்கள். அன்னரின் அகால மரணங் குறித்துக் கவலைப்படாத மக்களே இல்லை.

“பெற்ற தாயும் பிறந்த பொன்நாடும் நற்றவ வானினும் நனி சிறந்தனவே” என்ற முதுமொழிக்கிணங்க அன்னார் வண்ணார்பண்ணையிற் குடியிருந்தும் தாம் பிறந்த ஊரான கொழும்புத்துறைக்கு அடிக் கடி வந்துகொண்டேயிருப்பார்.

இன்னும் கொழும்புத்துறை வதிரிபீட விநாயகர் ஆலயத்தின் பரிபாலன சபையின் தலைவராக இருந்து, கோயிலை நன்கு பரிபாலனம் செய்ய வேண்டுமென்ற பெருவிருப்புடன் இருந்து வந்தவர் திருஞானசம்பந்தர் அவர்கள்.

அன்னரின் பூதவுடல் மறைந்ததே தவிர, அவர் இன்றும் நம்மை விட்டு அகலவில்லை. அவரின் திருநீற்றுக் குறியும், அர்ச்சனைத் தட்டு ஏந்துங் கைகளும், இளமை குன்றாத கம்பீர நடையும், இன்முகமும், புன்சிரிப்பும், சுறுசுறுப்போடு கோயிலிற் கும்பிடுங் காட்சியும் என்றுமே எம்மை விட்டகலாது இருக்கின்றது.

அன்னரின் குடும்பத்தினருக்கும் ஆறுதல் கூறி அன்னரின் ஆன்மா சாந்தியடைய வேண்டுமென்று எல்லாம் வல்ல இறைவனை வணங்குவோமாக;

“எம்பிரான் திருவடியே சரணடைந்தார் சம்பந்தர்
நம்மிடையே யில்லையென்று நானிலத்தீர் கவலைகொள்ளீர்
அம்மையொரு பாகனார் அடிக்கவடே சரணென்று
நம்மையெல்லாம் விட்டகன்றார் இன்பமாம் பெருவீடெய்தி”

க. கந்தசாமி

கௌரவ செயலாளர்,
வதிரிபீட விநாயகராலய
பரிபாலன சபை,
கொழும்புத்துறை.

2, விதானையார் வீதி,
கொழும்புத்துறை,
25-1-1988.

அருட்பாக்கள்

ஓம்
திருச்சிற்றம்பலம்

துணை நீயே

சொற்றுணை வேதியன் சோதிவானவன்
பொற்றுணைத் திருந்தடி பொருந்தக் கைதொழக்
கற்றுணைப் பூட்டியோர் கடலிற் பாய்ச்சினும்
நற்றுணை யாவது நமச்சி வாயவே.

— அப்பர்

மண்நீர் திவென்கால் வருபூதங்கள் ஆகிமற்றும்
பெண்ணோ டாணலியாய்ப் பிறவாவுரு வானவனே
கண்ணு ரும்மணியே கடலூர்தனுள் வீரட்டதெம்
அண்ணு என்னமுதே எனக்கார்துணை நீயலதே.

— கத்தர்

கவலை களைய

கொங்கிற் குறும்பிற் குரக்குத் தளியாய் குழகா குற்றலா
மங்குல் திரிவாய் வானோர் தலைவா வாய்முர் மணவாளா
சங்கக் குளையா செவியா அழகா அவிவா அனலேந்திக்
கங்குற் புறங்காட் டாடி அடியார் கவலை களையாயே.

— கத்தர்

வாழ்க அந்தனைர் வானவ ரானினம்
வீழ்க தன்புனல் வேந்தனு மோங்குக
ஆழ்க தீயதெல் லாமரன் நாமமே
சூள்க வையக முந்துயர் தீர்கவே.

— சம்பந்தர்

வினையற

எண்ணார் முத்தம் ஈன்று மரகதம் போற்காய்த்துக்
கண்ணார் கமுகு பவழம் பழகங் கலக்காழிப்
பெண்ணோர் பாக பித்தர் பிரானே என்பார்க்கு
நண்ணு வினைகள் நாடொறும் இன்பம் நணுகுமே

— சம்பந்தர்

நீநாளும் நன்னெஞ்சே நினைகண்டாய் யாரறிவார்
சாநாளும் வாழ்நாளும் சாய்க்காட்டெம் பெருமாற்கே
பூநாளும் தலைசுமப்பப் புகழ்நாமஞ் சென்கேட்ட
நாநாளும் நலின்றேத்தப் பெறலாமே நல்வினையே.

— சம்பந்தர்

தவநெறி அருள

பாடினை யருமறை வான்முறையாய்
ஆடினை காணமுன் அருவனத்திற்
சாடினை காலனைத் தயங்கொளிசேர்
நீடு வெண் பிறைமுடி நின்மலனே
நினையே அடியார் தொழ நெடுமதிற் புகலிந்தகர்
தனையேயிட மேவினை தவநெறி அருள் எமக்கே. — சுயந்தி

மட்டார் மலர்கொன் றையும் வள்ளி யுஞ்சாடி
பொட்டாரக் கொணர்ந்தேற்றி யோர்யெண்ணை வடபால்
கொட்டாட் டொடுபாட் டொலியோவாத் துறையூர்ச்
சிட்டா உணவேண்டிக் கொள்வேன் தவநெறியே. — சுந்தரி

சிவ நினைவு உற

புழுவாய் பிறக்கினும் புண்ணியா உன்னடி என் மனத்தே
வழுவாதிருக்க வரந்தர வேண்டும்இவ் வையகத்தே
தொழுவார்க் கிரங்கி இருந்தருள் லசம்பா திரிப்புலியூர்ச்
செழுநீர்ப் புறகங்கை செஞ்சடை மேல்வைத்த தீவண்ணனே. — அப்பர்

மற்றுப் பற்றெனக் கின்றி நின்றிருப்
பாதமே மனம் பாவித்தேன்
பெற்றலும் பிறந் தேனி னீப்பிற
வாத தன்மைவந் தெய்தினேன்
கற்ற வர்தொழு தேத்துஞ் சீர்க்கறை
யூரிற் பாண்டிக் கொடுமுடி.
நற்ற வாவுனை நான்ம றக்கினுஞ்
சொல்லும்நா நமச்சி வாயமே. — சுந்தரி

பிறவா வரம் பெற

பிறவி யறுப்பீர்கள், அறவன் அருரை
மறவா தேத்துமின், துறவி யாகுமே
பஞ்சின் மெல்லடி மாத ராடவர்
பத்தர் சித்தர்கள் யண்டி வைகலும்
கொஞ்சி இன்மொழியால் தொழின்மல்கு கேளட்டாற்றில்
மஞ்ச னேமணி யேமணி மிடற்
றண்ண லேயென உண்ணே இழந்தவர்
துஞ்ச மாற்றியார் பிறவாரித் தொன்றிலத்தே. — சுயந்தி

இறவாமற் பிறவாமல் எனையாள் சற்குருவாகி
பிறவாகித் திரமான பெருவாழ்வைத் தருவாயே
குறமாதைப் புணர்வோனே குகனேசற் குமரேசா
கறையானைக் கிளையோனே கதிர்காகப் பெருமானே

— அருணகிரிபாதி

கருணை வேண்டி

தந்தையார் தாயார் உடன் பிறந்தார்
தாரமார் புத்திரரார் தாத்தாமாரே
வந்தவா நெங்ஙனே போமா நேதோ
மாயமாம் இதற்கேதும் மகிழ வேண்டாம்
சிந்தையிர் உமக்கொன்று சொல்லக் கேண்மின்
திகழ்மதியும் வாளரஅந் தினைக்குஞ் சென்னி
எந்தையார் திருநாமம் நமசிவாய
என்றெழுவார்க்கு இருவிசும்பில் இருக்கலாமே. — சம்பந்தர்

பாடவேண்டும் நான் போற்றி நினைவே
பாடி நைந்துரைந் துருகி நெக்குநெக்கு
ஆடவேண்டும் நான் போற்றி அம்பலத்
தாடுநின் கழற் போது நாயினேன்
கூடவேண்டும் நான் போற்றி இப்புழுக்
கூடுநீக்கெனைப் போற்றி பொய்யெலாம்
விடவேண்டும் நான் போற்றி வீடுதந்
தருளு போற்றிநின் மெய்யர் மெய்யனே.

— மாணிக்கவாசகர்

திரு. K. T. சம்பந்தரின்
90 வது நாள் நினைவாஞ்சலி

ஆடி அல்ல ஆவணியில்
ஆனந்தமாய் எம் சர்வோதயநிற்கு
சேவை செய்ய வந்த
செந்தமிழ் திரு சம்பந்தா
மலையளவு சேவை செய்வதற்கு
மகிழ்வுடனே வந்து
இடை நடுவில் பிரிந்தது
இனியவரே நியாயமன்றோ?

ஓடி ஓடி சர்வோதயம் எங்கும்
ஒலிக்கும் குரல் எழுப்பி
சேவையின் வழிவங்களை
சேவையாளர் மனதிலே
பசு மரத்து ஆணி போல
புதியவைக்கும் திரு சம்பந்தா
இடை நடுவில் நீர் பிரிந்தது
இனியவரே நியாயமன்றோ?

சிறுவர் பாடசாலைகளில்
சிரத்தையுடன் கருத்தூன்றி
பாடசாலை குறைகளெங்கே
பள்ளிச்சிறுவர் குறைகளெங்கே
தேடி நின்று தீர்த்து வைத்து
தேவைகளை நிறைவேற்றும் திரு சம்பந்தா
இடை நடுவில் நீர் பிரிந்தது
இனியவரே நியாயமன்றோ?

புதிய வேலைத் திட்டமெல்லாம்
புவிதனிலே செய்வதற்கு — எம்
தலைவரின் ஆலோசனையுடன்
தகுதியாய் செய்ய எண்ணியது
விதி வரைந்த பாதை வழி
வினாகப் போக விட்டு
இடை நடுவில் நீர் பிரிந்தது
இனியவரே நியாயமன்றோ?

நீர் விதைத்த சேவை விதை
நிலத்தில் இங்கு பயிராதி
யார் முகத்தைப் பார்ப்பதென்று
நம்மிடத்தே கேள்வி கேட்க
யாது பதில் சொல்ல என்று
நாம் இங்கு ஏங்குகையில்
இடை நடுவில் நீர் பிரிந்தது
இனியவரே நியாயமன்றோ?

பெற்றெடுத்த குழந்தைகளும்
பெறாத மக்கள் நாமும் இங்கு
உற்றம் உறவேல்லாம் மறந்து
உம் நினைவால் பாரிலே
குற்றம் ஏது செய்ததனால்
கூற்றுவன் தான் வந்தவுடன்
இடை நடுவில் நீர் பிரிந்தது
இனியவரே நியாயமன்றோ?

யாழ். சர்வோதய
வெளிச்சுள இயக்குனரும்
சர்வோதயத் தொண்டர்களும்.

22-1-1988.

அப்பா எங்கு சென்றீர்கள்?

மகளின் கேள்வி

அப்பா! எங்கு சென்றீர்கள் அப்பா!

எங்களுக்கு ஒரு வார்த்தைகூட சொல்லாது

எங்கு சென்றீர்கள் அப்பா!

எங்களைத் தனியே இருக்கவிட்டு

நீங்கள் தனியாக எங்கு சென்றீர்கள் அப்பா?

அப்பா! பிள்ளைகள் மேல் எவ்வளவு பாசத்தோடு

உங்கள் அன்பு முழுவதையும் காட்டி வளர்த்தீர்கள்

நீங்கள் பிரிந்த துயரை எப்படி தாங்கப் போகின்றோம்?

அக்கா, அண்ணா, தம்பி இவர்கள் அப்பா எங்கே

என்று கேட்டால் என்ன பதிலை நாம் சொல்வது?

அப்பா! உங்கள் அருமை செல்லப்பேத்தி தாரணி

'அம்மப்பா' எங்கே என்று கேட்கப் போகிறாள்

அவளுக்கு எப்படி கதை சொல்லுவது

அப்பா எங்களை விட்டு பிரியப்போவது உங்களுக்கு

முன்கூட்டியே தெரிந்து தானா ஒரு மாத காலத்துக்கு

முன் அவளோடும் வினையாடிக் கொண்டு

இரிந்து உங்கள் ஆசையையும் நிறைவேற்றினீர்கள்

அப்பா எங்களை நோகாது வளர்த்து

செல்லமாகவும் வளர்த்து விட்டீர்கள்

இனி எங்களை யார்தான் அப்படி பார்ப்பார்கள்

நீங்கள் எங்கு சென்றாலும் நீங்கள் வரும்

வரை காத்திருந்து நாம் எல்லோரும் சேர்ந்தே

உணவு அருந்துவோம். அப்போது கூட

பிள்ளைகளுக்கு மட்டுமன்றி வீட்டிற்கு வருபவர

யாராக இருப்பினும் மனமகிழ்ச்சியோடு

உணவருந்தும்படி கூறி எல்லோருக்கும்

அள்ளி அள்ளி உணவு கொடுத்து

உபசரிப்பீர்களே அப்பா!

இனி யார் அப்படிச் செய்வார்கள் எங்களுக்கு

முருகன்தான் எமக்குத்துணை என்று கூறுவீர்களே

அப்பா! ஒரு வெள்ளிக்கிழமை தவறாது எம்மையும்

நல்லூர்க் கந்தவிடம் குளிர் என்றும்,

மலழ என்றும், ஷெல் அடி என்றும்,
பாராது அழைத்துக் கொண்டு செல்லுவீர்களே
இனி எங்களை யார் அழைத்துச் செல்லுவார்கள்
என்று எண்ணிக்கூட பாராமல் எம்மை தனிமையில்
விட்டுவிட்டு சென்றுவிட்டீர்களே அப்பா?
'எனது பிள்ளைகள் என்னோடு இருக்க வேண்டும்'
என்ற வார்த்தையை அடிக்கடி சொல்லுவீர்களே
அப்பா! எங்கு போனாலும் உங்கள் 'காரில்'
அழைத்துச் செல்லுவீர்களே அப்பா இப்போ
யாரை நம்பி எங்களை தனிய விட்டுவிட்டு போனீர்கள்

அப்பா! நீங்கள் வீட்டிலிருந்து வெளிக்கிட்ட அன்று
காலை 8.30 மணியை மறக்க முடியுதில்லையே அப்பா!
அன்றிலிருந்து நீங்கள் வருவீர்கள், வருவீர்கள்
என்று தானே நம்பி காத்து, காத்து இருந்தோம்
அப்பா, நாம் அப்படி ஏமாந்து இருந்த நாட்கள்
ஒன்று இரண்டா! ஆறு நாட்கள் சென்ற
பின்பே எமக்கு இந்த துயரச் செய்தி கிடைத்தது.
அன்று வெள்ளிக் கிழமை அன்றைய தினமும்
எம்மால் மறக்க முடியாத தினம்
அப்பா ஏறி வரவேண்டிய 'சைக்கிள்'
அன்று அப்பா வீட்டை திரும்பாது சைக்கிள்
மட்டுமே வீடு தேடி வந்தடைந்தது, அப்பா!
நாங்கள் எப்படி அந்தத் துயரத்தை தாங்குவோம்
அன்று ஊரடங்குச் சட்டமும் தளர்த்தப்பட்டுவிட்டது
மக்கள் நடமாட்டம் தெருவில் இருப்பதை
அறிந்த பின்பே அப்பா வீட்டிலிருந்து புறப்பட்டார்,
ஒரு குற்றமும் அறியாத எங்கள் அப்பாவின்
உயிரை எடுத்ததுதான் போனாலும் எங்கள்
அன்பு அப்பாவின் உடலை கடைசியாக
பார்க்க கொடுத்து வைக்காத பாவிசுளாக
நாங்கள் இங்கு இருக்கின்றோம்.

அப்பா! எம்மை விட்டு பிரிய முன்
எங்கள் சுற்றூடலில் நிகழ்ந்த கொடுமைகள்
ஏராளம் அவற்றையும் எம்மால் மறக்க முடியவில்லை
அப்பா! எங்களை அமைதிப் படையிடம் இருந்து
காப்பாற்ற என்ன பாடு பட்டீர்கள்
உங்கள் பிள்ளைகளை மட்டுமன்றி அயலவர்களையும்
உறவினர்களையும் உங்கள் வீட்டில்

உங்கள் பாதுகாப்பில் எல்லோர்க்கும்
ஆதரவளித்தது மட்டுமன்றி, தெரியத்தையும்
கொடுத்து, நீங்களே சமையலும் செய்து
இன் முகத்துடன் உணவளித்து
அவர்களை உபசரித்து பாதுகாப்பு அளித்து
உங்களுக்கு அன்று என்ன நடந்தது அப்பா!
நீங்கள் இப்படி மாயமாக மறைந்ததன்
காரணம் தான் யாதோ? நாம் இதனை
யாரிடம் கேட்பது? யாரிடம் சொல்வது
அப்பா! நீங்கள் எங்களை விட்டு பிரிந்த செய்தி

எங்கள் காதுகளுக்கு கிட்டியும் நாங்கள்
அதனை நம்பவில்லை அப்பா நீங்கள் எங்கு
இருந்தாலும் வருவீர்கள் இன்றும் வருவீர்கள்
என்றே நம்புகிறோம் அப்பா!

அப்பா நீங்கள் இன்றும் எங்களோடு
வீட்டில் இருக்கிறீர்கள் என்றே
என் மனம் சொல்லுகிறது அப்பா
இன்றோடு நீங்கள் வீட்டில் இல்லாது போய்
பதினாறு நாட்கள் சென்றுவிட்டன
இருந்தும் எங்கள் அப்பா எங்களோடு
இருக்கின்றார் என்றே நினைத்துக் கொண்டு
இருக்கிறோம் அப்பா!

நீங்கள் எங்களை கூப்பிடுவதும் பேசுவதும்
கதைப்பதும் எங்கள் காதுகளில்
எந்நேரமும் உங்கள் குரல் ஒலித்துக்
கொண்டே இருக்கிறது அப்பா!
அப்பா இப்பக்கூட நீங்கள் என்னைக்
கூப்பிடுவது போல் எனது காதுக்கு
கேட்கிறது அப்பா!
உங்கள் 'குரலை' எப்படி அப்பா மறப்பது.

கிரிஜா

காலத்தாலும் உம் பிரிவை மறவோம் பெரியப்பா!

பொன்னுன மேனியிலே - ஒரு
பொல்லாப்பு வந்ததென்ன! உங்கள்
தங்கத் திருமேனியை - நாம் இனி
காண்பதெப்போது - பெரிய ஐயா!

வருவீர் வருவீர் என்றெல்லவோ - நாம்
பேதையர் போல் நம்பியிருந்தோம்
ஆலமரம் போல் நீர் இருப்பீர் என்றிருந்தோம்
இடை நடுவே தீர் நம்மைவிட்டு பிரிந்ததேனோ ஐயா!

கதறி அழுதிட்டோம் ஐயா உம்மைக் காணாமல்
ஆனால் நீரோ சிறகுகளைத் தூக்கி விட்டீர் ஐயா
நீர் போன பாதை புரியுதையா - அது
நிலையான முத்தி நிலை தான் - ஐயா

காலத்தாலும் உம் பிரிவை மறவோம் - ஐயா
ஏனெனில் நீர் எம் இதயக் கோவிலிலே
வீற்றிருக்கும் தெய்வம் ஆகி விட்டீர் - ஆம்
நீர் ஓர் அணையாத தீபம் ஐயா!

பெரு மக்கள்

“ எதிலும் தலைவன் எதற்கும் தலைவன் ”

நல்லைக் கந்தனின் நல்லடியானே
நானிலம் போற்றும் இனிய சொல்லோனே
நம்மவர்க்கு என்றும் நல்லறிவுரைக்கும் வல்லோனே
நான் நினை எழுத தேடுகிறேன் வார்த்தைகளை.

எங்கெல்லாம் நீயோ அங்கு உன் குரல் ஓங்கும்
எங்கெல்லாம் நீயோ அங்கு நீயே பெரியோன்
எதிலும் தலைவன் எதற்கும் முதல்வன் - இனி
எங்கும் இல்லை என்றும் இல்லை உன்னையொத்தோன்

எமதன்பு செல்வமே எமது ஆருயிர் மாமாவே
எம்மை ஏய்த்துப் போனதெங்கே
காணவில்லை துடித்துப் போனோம் - நீ
கிடைக்கவில்லை தேடி அலைந்தோம்

கனவு அதில் நீ நினைவு அதில் நீ
கற்பனையில் நீ கருத்தில் நீ
கருணைக்கடலே கற்கண்டே - உன்
ஆத்ம சாந்திக்கு எம் கண்ணீர் ஆராதனைகள்

ஆசை மருமக்கள்

அருந்தா, கருணா.

அன்புள்ள அண்ணா!

தில்லாண்ணை உமக்கு இக்கதியோ
கேள்விப்பட்டதும் நம்ப முடியவில்லை
எதற்கும் முன்னின்று வெற்றி வீரனாக
இருந்தீர் இப்படியும் உமக்கு நடக்குமோ
என்று சிந்திக்கவே முடியவில்லை
பேச முடியவில்லை ஒன்றும் செய்யத் தோன்றவில்லை
கம்பீரமான தோற்றமும் புன்சிரிப்பும் நிறைந்த முகமும்
கலகலவென ஒலிக்கும் குரலும்
உரிமையுடன் கண்டிக்கும் பான்மையும்
பகிடி செய்து குதூகலிக்கவைப்பதும்
இன்று நேற்றல்ல என் சிறு பராயம்
தொடக்கம் செய்து வந்தீர்கள்
இலங்கை வரும்பொழுது உம் ஆசை முகம்
எங்களை தவறாது வரவேற்கும், இனி அம் முகத்தை
காணமுடியாது என்று எண்ண தாங்குகொடுத்த
துயரம் தான் வருகின்றது
இப்படி ஒரு அண்ணாவை எப்போ இனி காண்பேன்

தங்கை.

Surrey,

U. K.

30-11-1987

ஏமாற்றிவிட்டாயே மகனே!

மகனே திருஞானசம்பந்தா! நீ ஓடிவிட்டாய்
ஒருவருக்கும் விடை சொல்லாது ஓடிவிட்டாய்!
அஞ்சாத நெஞ்சத்துடன் சஞ்சலங்கள் யாவையும் சந்தித்தாய்
கடமை தவறாது நீதி தவறாது கருமங்கள் நீ புரிந்தாய்
கணப்பொழுதேனும் அவமாக்காமல் நீ வாழ்ந்தாய்
கட்டுப்பாடான வாழ்க்கை இந்து கலாச்சாரம் தவறாத வாழ்க்கை
நிறைவான இவ்வாழ்க்கை அன்பும் பாசமும் உள்ள குடும்பத்தை
வளர்த்தாய்

பண்புடனும் மாண்புடனும் இறைபக்தியுடனும் திறம்படவாழ்ந்தாய்
தொண்டு உனக்கு இயல்பானது அதற்கு உன் உத்தியோகம்
வாய்ப்பழித்தது. சேவை, சேவை எல்லாருக்கும் சேவை செய்தாய்
ஏழைகள் கண்ணீரைத் துடைத்தாய் பாலர்கள் கண்ணீரைதாங்காய்
உன் குடும்பத்தைத் திறம்பட நடத்தினாய்
கனவுகள் பல கண்டாய் நனவாகமுன் மறைந்துவிட்டாய்
அநியாயத்தை வெறுத்தாய் அவற்றை அகற்றத் துடித்தாய்
எங்கு அநியாயம் கண்டாயோ அதை இயம்பத் தயங்காய்
காலன்தான் இவ்வாழ்க்கைக்கு முற்றுவைக்க உன்னை அழைத்தானே
யாரறிவர்? யாருமறியாமலே உயிர்துறந்தாய்
உயிர் நீங்கும்பொழுது உன்பாலர்களை நீ நினைத்தாயோ
உன் முருகனைத்தான் நினைத்தாயோ
உன் அன்பில் சிக்கி முக்காடி முருகனும் உன்னை
இரு கரங்களாலும் அணைத்து ஆட்கொண்டானே
என் பிள்ளைகள் முருகனின் பிள்ளைகள் அவர்களுக்கு
ஒரு குறையும் வராது என்ற திட நம்பிக்கையுடன்
நீ முருகனுடன் சங்கம மானாயோ
இன்னும் பலகாலம் நீ வாழ்வாய் சுற்றத்தார்க்கும்
மித்திரர்க்கும் தொண்டுசெய்வாய் என்று
இறுமாப்புற்றிருந்தோம். வேறு என்ன சிந்தனை
வீரனாய் வாழ்ந்தேன் வீரனாய் உயிர் துறந்தேன்
என்ற எண்ணத்துடன் நீ போய்விட்டாய்
இன்றும் முருகன் கோயிலுக்கு செல்லும்
பொழுதும் என் கண்கள் உன் தோற்றத்தையே
காண்கின்றது. உன் போன்றவரை
இவ் வையகத்தில் இனி எப்போது காண்போம்

A Tribute

Thirugaanasambantha! Can you hear this call?
Oh the sad day; That Sunday morn.
That took you away to bring the wherewithal for your family,
Hark! You heard the rifle fire. Saw you the corpse on the roadside
Unwilling to witness the appalling sight again
You took a circuitous route to go home.
Home indeed you did go, in double quick time!
Who can fate withstand? Without a gasp, without a struggle,
You fell a prey to an unforseen bullet
what an end for a loyal son of the land!

After serving your country for nearly four decades
As Colonisation Officer, District Land Officer and
Assistant Land Commissioner, what further hopes and dreams
Did you cherish? Eager to perform your paternal duties,
Towards your children, you were abiding the time to fulfil these
But alas! Time and Tide wait for no man,
Without any time for a thought or prayer or a word
With your loving ones, your life sped away.
God takes them early whom He loves.

You led a full life, with cheer,
Bestowing your best in every action;
Serving everyone with love and affection;
Bringing up your children in good tradition,
and in an atmosphere of love and religion.
Your Motto well begun will be well done, is sure
To be fulfilled by God's Grace,


What a loving father, what a devoted husband.
What a true friend, what a desirable neighbour.
When you did mellow out and shine in every activity,
Social, religious or domestic, and was oozing
In full Bhakthi, you were suddenly wrenched out.
Was fate jealous or zealous to take you?
No funeral bugles blew, no conches were blown,
no bells tolled, no pyre lit; you left as the
Humblest of the Humblest, as wished by you.

What is life but a short sojourn on earth?
The profits of your toil, the merits you achieve,
All that you love, all that Wealth gave you,
Awaits alike, that inevitable hour when
You are called by the Paramathma to join Him.
May you attain eternal Bliss

நன்றி

எதிர்பாராத விதமாக எம்மை விட்டுப் பிரிந்து இறைவன் திருவடி நிழலை அடைந்த எமது குடும்பத்தலைவர் கனக சபை திருஞானசம்பந்தரின் மறைவைக் கேட்டு வருகைதந்தவர்களுக்கும் அனுதாபம் தெரிவித்துச் செய்திகள் அனுப்பியவர்களுக்கும், இன்று நிகழ்ந்து கொண்டிருக்கும் ஆத்மசாந்தி வழிபாட்டிலும் பங்குபற்றிய அனைவருக்கும் எமது இதயங் கனிந்த நன்றி.

குடும்பத்தார்



ஸ்ரீ சண்முகநாத அச்சகம், யாழ்ப்பாணம்.